

# ሰንበት ዘቅድስት ዘጸም ፱

የካቲት 15 2007 ዓ.ም. (22/2/2015)

**መዝሙር:** ግነዩ ለእግዚአብሔር ወጸውው ስሞ. . . . ።

**ንባባት:** ፪ቆሮ 5:16-ፍ፥1ጴጥ.1:13-ፍ፥(ኢዩኤል 2:12-18; ግ.ሐ.10:17-30፥ማቴ 6:1-18

**ስብከት:** “እግዚአብሔርሰ ሰማያት ገብረ፥ አሚን ወሰናይት ቅድሜሁ። ቅድሳት ወዕበየ ስብሐት ውስተ መቅደሱ” “እግዚአብሔር ግና ሰማያት ገብረ፥ ግርማን ክብርን ይኸቦ፥ መቅደሱ ኸአ ብኃይልን ጽባቸን ምሉእ እዩ” መዝ። 96:5።

**መዝሙር:** ንእግዚአብሔር አገልግልዎ ስሙ ጸውዑ ተግባራቱ ነሕዛብ ንገርዎም ንስሙ ክብሪ ሃቡ። ንጽድቂ ተገዝኡ መዝገብኩም ነቐዝ አብ ዘየንቅዞ ሠራቂ አብ ዘይረኽቦ አብ ሰማይ ዕቕርዎ፥ ስንድዎት ኩኑ አብቲ ክርስቶስ ዘለዎ ንበሩ፥ ናይ ላዕሊ ሕሰቡ አብኡ መዝገብ ተዓቕርልና አሎ እሞ ንብጻይና ነፍቅር ርእስና ነትሕት ሰንበት ነኸብር” እናበለ ሕይወትና ምስ አምላኽን ሰብ ክህልዎ ክሕዞ ዝግብኦ መገዲ የዘኻኸረና። ጉዳይ ሰማይ ተነቃፊ ብቐሊል ዘይመልክዑ ክነልብሶ ስለ እንኸእል ዓቢ ምስትውዓል ከም ዘድልየና የዘኻኸረና።

አብ ጊዜ ጸም ፱ ፍሉይ ጸሎት አስተንትኖ ተጋድሎ ክንገብር ቤተ ክርስትያን ተዘኻኸረና። እዚ እዋን እዋን ንስሓ እዋን ዕርቅን ሕድገት ኃጢአትን እዩ። አብ አምላኽ ተመሊስና ፍቕሩን ጸግኡን ክነስተማቕር አብ መንጎና ንዘሎ ጸገም ምእንቲ አምላኽ ኢልና ክንሓድግ ከምኡ መገዲ አምላኽ ክንሕዝ ዝሕግዘና ቅዱስ እዋን እዩ።

### አብ አምላኽ ዝመልሰና መገዲ ንሓዝ:

አብ ኢዩኤል ነብይ 2:12-18 ዘሎ እንተ አንብብና ነዚ እዋን ጸም እዩ ዘመልክት። ኩሎም ንባባት አብ ጊዜ ጸም እንንብቦም ንሕማማት ኢየሱስ ከም ዝግባእ ክንርዳእን ነቲ ዝገባየ ብዓልና ትንሣኤ መድኃኒና ብዝያዳ አብ ሕይወትና ብምሉእ አወሃሂድና ክነብዕሎ ክሕግዙና ምእንቲ እዩም ተቐሪቦምልና ዘለዉ። ነፍስወከፍ ነቲ አብ ግጻዌ ዘሎ ንባባት ነናይ ዕለቱ እንተ አንብብና ዓቢ መንፈሳዊ መኽሰብ ክንረክብ ንኸእል። እግዚአብሔር ካባና ዝደልዮ ክንርኢ ንኸእል ከምኡ አብ ሕይወትና እቲ ክንገብር ዝግብኦና ክንገብር እሞ አብ መገዲ አምላኽ ክንምለስ ክሕግዘና ይክእል።

ኢዩኤል ነብይ ብዙሕ ብዛዕብኡ ዘይፍለጥ ነብዩ እዩ። ስሙ አብ መንጎ እቶም ብዙሓት ነብያትን ጸሓፍቲ ቅዱስ መጽሓፍ ተጠቒሱ ንረኽቦ። አብ ጽሑፉ ብምርኣይ ንሱ አብ ይሁዳ አብ ጊዜ ግዝኦት ፋርሳውያን (ፐርስያውያን) አብ ታሪኽ አይሁድ (539-331 BC) ይነብር ከምዝነበረ ክንፈልጥ ንኸእል። መብዝሕትኡ ጥቕስታት አብዚ ጽሑፍ እንረኽቦ ንአራራውያን ወይ ባቢሎናውያን አይጠቅስን ስለዚ ዝነበረሉ ዝነበረ አብ መንጎ 400-350 BC እዩ ክኸውን ዝኸእል። ኢዩኤል ካብቶም “ብዛዕባ ስርዓት አምላኽ” ዝዛረብ ነብይ እዩ። እዚ ማለት ከአ አገልግሎቱ አብቲ አብ ቤተ መቅደስ ዝግበር ዝነበረ ነገራት ብዝርኢ ዘተኮረ እዩ።

አብ ምዕራፍ ክልተ ኢዩኤል ብዛዕባ ኣንበጣ ምምጻእ ይዛረብ እዚ ኸኦ ፍርዲ ኣምላኽ ከምዝገልጽ ይነግር። ኣምላኽ ክንስሑ ክምለሱ ከም ዝደሊ ዝገልጽ ገሩ ይዛረብ። “እምብኣርሲ ሕጂውን ብጸምን ብብኸያትን ብቑዝማን ብምሉእ ልብኹም ኣባይ ተመለሱ” እናበለ ይነግር። ኣብ ስርዓት ኣይሁድ ኣብ ዓመት ሓደ ጊዜ ክጸሙ እዩ ዝእዝዝ እዚ ኸኦ ኣብ መዓልቲ “ መዓልቲ ሕድገት ኃጢአት Day of Atonement” (ሌዋ 16:31) ከምኡ ኣብ ዓቢይ ጉድኣት ባህርያውን ሰብ ዘምጽእ ዝወረደሉ እዋን ጥራሕ እዮም ዝጸሙ። ኣብ ዳሕረዋይ ዘመን መማህራን ሕግን መራሕቲ ሃይማኖትን ብዝያዳ ክጸድቁ ኢሎም ዝወሰኸዎ እዩ እቲ ኣብ እዋን ኢየሱስ ዝጸወም ዝነበረ። ኣብ ርድኢት ኣይሁድ እምብኣር ጸም ክብሃል እንከሎ ህዝቢ ኃጢአቱ ተአሚኑ ኣብ ኣምላኽ ዝመልሶ መገዲ ክሕዝ እንከሎ ምልክት ንስሓን ርእሰኻ ኣብ ኣምላኽ ምቕራብን እዩ።

**አብ ንስሓ ዝጸውዕ ኣምላኽ ባዕሉ እዩ፡**

ኢዩኤል ነቲ ህዝቢ ክንሳሕ ኣብ ኣምላኽ ክምለስ ይነግር፡ “እግዚአብሔር እዩ ዝጸውዕ ዘሎ፡ ብምሉእ ልብኹም ናባይ ተመለሱ ብጸምን ብብኸያትን ብቑዝማን፡ ክዳንኩም ዘይኮነስ ልብኹም ድኣ ቅደዱ” እናበለ ይነግርም ነሩ፡ ስለምንታይ? ምኽንያቱ “ንሱ ንኹራ ደንጓዩ ብምሕረት ከኣ ምሉእ ካብ ክቐጽዕ ኪርኅርኅን ኪምሕርን እዩ ዝፈቱ” (ኢዩኤል 2:13)። እዚ ነቲ ዮናስ ነብዩ ዘይቅበሎ “እግዚአብሔር ንኃጥኣን ብቐሊል ዝምሕር ዝበል” ኣብ ኢዩኤል እግዚአብሔር መሓሪ ከምዝኾነ እዩ ዝነግር። ኣብዚ እንርእዮ ኣምላኽ ንህዝቡ ንንስሓ ከምዝጸውዕ እዩ። ንስሓ ክብሃል እንከሎ ኣብ ዝሓለፈ ዝተገብረ ምጥዓስ ኣይ ኮነን፡ ጨሪሽካ ሕይወትካ ምቕያር እዩ ዘስምዕ። ዝያዳ ዝጸቀጠሉ ኣብቲ ውሽጣዊ ለውጢ እምበር ኣብ ግዳማዊ ነገር ኣይኮነን። “ክዳንኩም ዘይኮነስ ልብኹም ድኣ ቅደዱ”።

ጸም ንኣና እውን ውሽጣዊ ሕይወትና ንምቕያር እምበር ንስለ ስርዓት ጥራሕ እንገብር ኣይኮነን። ንንኣሽቱ ነገራት ብዙሕ ዘይጎድኡና እንተ ጸምና፡ ጸምና ጥቕሚ የብሉን። ልዕሊ ጸም ዝኸይድ ንነፍስና ዝጠቕመና ኣብ ውሽጣዊ ሕይወትና ለውጢ ኣምጺኡ ኣብ መኣዲ ቅድስና ዝጸንብረና ንጉዕዞ ሕይወትና በቲ ቅኑዕ መገዲ ዝመርሓናን ዝሕግዘናን ክኸውን ኣለዎ። ኣምላኽና ፈቃር ኣምላኽ እዩ። “ንሱ ንኹራ ደንጓዩ ብምሕረት ከኣ ምሉእ፡ ካብ ኪቐጽዕ ኪርኅርኅን ክምሕርን እዩ ዚፈቱ እዋ ናብ እግዚአብሔር ኣምላኽኩም ተመለሱ” (ኢዩኤል 2:13) ይብል። እዚ ዳርጋ ኣብ ብሉይ ኪዳን መምርሒ ኮይኑ ብተደጋጋሚ ንህዝብ እስራኤል ዝነገር ዝነበረ እዩ። ሎሚ ቤተ ክርስትያን ነዚ ጸም ጭ ክንኣቱ ከሎና ንኣና እውን ድላይ ኣምላኽ ትነግረና ኣላ። ከምዚ ምስ እንገብር ጥራሕ ኢና ኣብ ቅድሚ ኣምላኽ ክንቀውምን ክንኣቱን እንኽእል።

ኣብ ቅዱስ መጽሓፍ “ንስሓ” ክብሃል እንከሎ ናይ ጣዕሳ ስምዒት ነቲ ኣብ ዝሓለፈ ዝተገብረ በድል ሕድገት ምልማን ጥራሕ ኣይኮነን። ኣብ ሕይወትካ ምሉእ ለውጢ ምግባር ማለት ኣተሓሳስብኻ ጨሪሽካ ምቕያር፡ ንሕይወትካ ብሓዲስ መልክዕ ምርኣይ፡ መገድኻ ቀይርካ በቲ ቅኑዕ መገዲ ምጉዳዝ እዩ። ኣብ ወንጌል ነዚ “መታኖያ” (Metanoia” ዝብሎ እዩ ማለት ጨሪሽካ ካብቲ ዝነበርካዮ ምልዋጥ እዩ። ፍጹም ለውጢ ኣብ ጉዕዞ ሕይወትካ ምግባር ከምኡ ኣብ ኣረኣእያ ትርጉም ሕይወት ዝነበረካ ጨሪሽካ ምቕያርን ነቲ ሓዲስ መገዲ ሒዝካ ምጉዳዝን እዩ።

**ዝድለ ዘሎ ንስሓ ከመይ እንተ ገበርና ኢና ኣብ ግብሪ ክነውዕሎ እንኽእል?**

“ኣብ እምባ ጽዮን መለኸት ንፍሑ፡ ጸም ኣውጁ፡ ኣኼባ ጸውዑ፡ ህዝቢ ኣክቡ፡ ቅዱስ ጉባኤ ከምዘሎ ንገሩ፡ ኣረገውቲ፡ ቆልዑት፡ ሕፃናት ዚጠብወን ከይተረፈ ኣክቡ. . . . መርዓዊ ካብ ቤቱ ይውጻእ፡ መርዓት ከኣ ኻብ ሕልፍኝኣ ትውፃእ. . . . ክህናት ኣገልገልቲ እግዚአብሔር ይለምኑ፡ ኩሎም ብሓባር ንምሕረትን ሕድገትን ይለምኑ። ነፍስወከፍ ካብ ኃጢአቱ ክምለስ

ሕድገት ኃጢአቱ ክልምን እዩ ዝድለ ዘሎ። ካብ ካህናት ክሳብ ሕፃናት ኩሎም ብመሪር ሓዘን ክንስሑ ይግባእ። ኣብዚ እግዚአብሔር ከም ምዝኸኻር ዝደሊ ገሩ የቐርቦ “ኣ ግዚአብሔር ንህዝብኻ ንሓፎ ንርስትኻ ኣሕዛብ ክገዝእዎ ኣኅሊፍካ ኣይትሃቦም፤ ስለምንታይከ ኣኅዛብ ኣምላኽኩም ኣበይ ኣሎ እናበሉ ዘላግጹልና ኢሎም እናጸለዩ ይብከዩ” ይብል።

ኣምላኽም ኣበሎ ከይብሉና? ኣብ ምህልላ ዘመነ ፍልሰታ “ኣምላኽም ኣበሎ ከይብልኩ ምህልላና ስምዓና” እናበልና ንጽሊ። ኣብ ዓለም ዝተፈላለየ ዓበይቲ ጸገማት ባህርን ሰብ ዝፈጠሮን ተገሩ ንኣብነት ውግእ ዓለም ክልቲኡ፤ ናዚ ሚልዮናት ሰባት ክቐትሉ እንከለዉ ኣምላኽ ኣበይ ነሩ? ዓድና ብጸልኢ ክነድድ ክሕረድ ክጠፍእ ኣምላኽ ኣበይ ነሩ? ኣኸረርቲ ኣስላም ንንጹሓት ክርስትያን ክሓርዱ ክቐትሉ እንከለዉ ኣምላኽ ኣበሎ? እዝን ከምኡ ዝምስልን ብዙሕ ጊዜ ዝሕተት ሕቶታት እዩ።

እቲ ሕቶ ኣምላኽ ኣበይ ነሩ ዘይኮነ “ንሕና ኣብይ ነርና? ኣበይ ኣሎና” እዩ። ኣብ ትንቢት ኢዩኤል ነብይ ኣምላኽ ይምልስ እዩ፤ ጸሎቶም ይስማዕ እቲ ጥፍኣት ደው የብል። ኣምላኽ ንህዝቡ ደንገጸሉ ይብል። ሎሚ ካባና ዝድለ ዘሎ ንነገራት ከምቲ ኣምላኽ ዝርእዮ ርኢና ክንጽሊ ይግባእ። ንባባትና ብምስትውዓልን ኣስተንትኖን ንርእዮ እምበር ኣምላኽ ሎሚ እውን ካባና ርሑቕ ኣይኮነን።

ኣብ ቀዳመይቲ ንባብ ካብ ካልኣይቲ መልእኽቲ ጳውሎስ ናብ ሰብ ቆሮንጦስ ዝጸሓፋ ሓያልን ንጹርን ንኣና እውን ነዚ ጸም ክንጅምር እንከሎና ዘስምዕ ነንብብ ኢና ኣምቢብና።

- **፩ያ** ንሕና ኣምባሳደራት ክርስቶስ ከምዝኸና የዘኸኸረና። ኣምላኽ ኣብ ዓለምና ዝርእ ዝስማዕ ዝፍለጥ ብቃልና ግብርናን ብስብከትና እዩ። እዚ ዓቢ ሓላፍነትን ብፍላይ ኣብዚ እዋን ጸም ብዝያዳ ክንሓስቡን ክንስከፈሉን ዘሎና ጉዳይ እዩ። ዓለምና ሎሚ ኣምላኽ ዝተኸወላ እያ እትመስል ዘላ። ሰብ ኣብ ነነድሕዱ ክጭኻኸን ክጣለም ኣብ ስድራታት ምብትታን በዚሑ ኣብ መንጎ ኣሕዋት ኣብ መንጎ ደቂ ዓዲ ኣብ መንጎ ጎረባብቲ ሰባትን ሃገራትን ኮታስ ኣብ ኩሉ ጽልእን ጥልመትን በዚሑ። ጳውሎስ ነዚ ልኡኻት ኣምላኽ ኮና እንቐይር ንሕና ኢና ይብለና። ኣብዚ ክፍታሕ ክዕረቕ ዘይክእል ኮይኑ ዝርእ ዓለም ልኡኻት ኣምላኽ ኮና መልእኽቱ ክነብጽሕ ዝተሓረና ልኡኻት ንሕና ኢና።

ኣብዚ እዋን ጸም ነዚ ዝለበሰናዮ ሓላፍነት ብዝያዳ ክነስተንትነሉ ኣነ ከም ኣነ ናይ መን ኣምባሳደር ናይ መን ወኪል ወይ ልኡኽ እየ ዘሎኹ ኢልና ንርእስና ክንርኢ እዋኑ እዩ። ቤትካ ከየጽረኻ ቤት ካልእ ከተጽሪ፤ ምስ ሓዳርካ ምስሓውኻ ሓፍትኻ ጎረባትካ ወዲ ዓድኻ ሰላም ከይገበርካ ብዛዕባ ሰላም ክትሃረብ ዘይክእል እዩ? ስለዚ ከመለኹ ኢልና ንርእስና እስከ ንፈትኽ ኸው ብዙሕ ዘሰክፍ ጠባይን መንፈስን ግብርን ክንርኢ ኢና። ጸምና ብኣና ክጅምር ኣለዎ እምበር ብኻልእ ኣይኮነን ዝጅመር።

- **፪ይ** እግዚአብሔር “ንሕና ብክርስቶስ ተኸፈልቲ ጽድቂ ኣምላኽ ምእንቲ ኸንከውን ኣምላኽ ነቲ ኃጢአት ዘይፈለጠ ኣብ ክንዳና ኃጢአተኛ ገበሮ” ይብል ጳውሎስ ሓዋርያ። እዚ ማለት ኢየሱስ ኃጢአት ዘይብሉ እንከሎ ነቲ ኹሉ ሳዕበን ኃጢአት ዘበለ ኩሉ ተቐቢሉ ብፍላይ መስቀል ጸሩ ኣብኡ መይቱ። ኣብዚ ዘብጽሑ ምኽንያት ከኣ ንሕና ኣብቲ ቅድስና ኣምላኽ ሱታፌ ክህልወና ምእንቲ እዩ።

አብ ሕይወትና በቲ ኢየሱስ ዝተጻዕዞ ክንጉግዝ ጽዑዓት ኢና። ንስቓይ ክንገብስ እሞ ከምቲ ዝሞቶ ክንመውት። አብዚ ልዕሊ ኩሉ ክንብሎ ወይ ክንገብሮ ዘይንክእል እናገበርና አምባሳደራት ኢየሱስ ክርስቶስ ክንከውን ንክእል። ስለዚ ይብል ቅዱስ ጳውሎስ ከምቲ ንሱብ ቆሮንጦስ ዝበሎ እዚ ዓቢ መግለጺ ስራሕ አምላኽ ብኢየሱስ ክርስቶስ ዝተፈጸመ ከንቱ ከይከውን ሓደራ ይብለና።

ጾም ንኣና ትርጉም ሕይወት ኢየሱስ ክርስቶስ ብዕምቆት እነስተንትነሉን ብፍሉይ ከኣ ነቲ ምእንታና ኢሉ ዝተሳቐዩ ስቓይን ሕማምን ሞትን ኢልና እነሕልፎ ጊዜ እዩ። ከምኡ እዚ ንሱ ዝገበሮ ከመይ ኢልና አብ ሕይወትና ለውጢ ከምጽእ እንጽዕረሉ እዋን እዩ። “ሕጂ እዩ እቲ ምቹእ ሰዓት ሕጂ እዩ መዓልቲ ምድኃን”። ንክርስትያን መዓልቲ ምምላስን ምቕያርን “ሕጂ” እምበር ውዓል ሕደር ዘይብሉ እዩ። ጾምና ፍረ ክህልዎ ንመለስ ንነሳሕ አምላኽ ከኣ ገጹ ክመልሰልና እዩ።

ጾምና ንስሓ ኃጢአትና ገርና አብ አምላኽ እንምለስ ይገበረልና!

አባ ንጉሠ ፍሥሓ